



مسئولیت متن و شکل بدوش نویسنده مضمون میباشد، عقیده نویسنده لزوماً نظر افغان جرمن آنلاين نمی باشد



۲۰۱۹/۰۵/۰۲

عبدالباري جهاني

له آفته پسات زيږي

دېر پخوا د زور آباد په نوم وطن وو
 په وطن کي وو يو ښار نوم يي زيانمن وو
 وچ يي غرونه وچ باغونه وچ دښتونه
 له باران سره ملگري سپلاوونه
 اوسېدل پکښی يو څو غريب قومونه
 يو له بله به يي تل کول جنگونه
 دولت مند يي د وسلو په زور ماره وه
 زورور پکښي آباد کمزوري مړه وه
 چي جاهل پيدا کېدی هغه يي خان وو
 هر ظالم او هر قاتل يي قوماندان وو
 د دې ښار وو يو سړی نوم يي آفت وو
 چي سلام وو چا ورکړی په زحمت وو
 په عذاب يي له آزاره کلی کور وو
 سړی نه وو په خپل کلي کي سور اور وو
 چي يو څوک وو په دې ښار کي زېږېدلی
 بل يي داسي غضب نه وو پېژندلی
 يوه ښځه په دې ښار کي اوسېدله
 چي هر څوک به دي پوښتل بد يي ويله
 نوم فتنه ورباندي ايښی خپلی مور وو
 په هر ځای کي يي جوړ کړی شر او شور وو
 چي له ذاته د لړم وه که د مار وه
 په تکليف ورڅخه ټول خلک د ښار وه
 چي هر کلي چي هر کورته به وه تللي
 بېله شره بېرته نه وه راوتلي
 چي خبره د قضا او د قسمت سوه
 يوه ورځ سره يو ځای فتنه آفت سوه
 د فتنې او د آفت واده تيار سو
 آوازه سوه په خبر کلی او ښار سو
 موده وروسته يي ماشوم کور کي پيدا سو
 چي د زوی خوب يي ليدلی وو ريشتيا سو
 ورته خوښ يي هغه دم نوم د فساد کړ
 د آفت او د فتنې زړه يي په ښاد کړ
 پر پسات باندي چي تېر سول څو کلونه
 هره ورځ به يي راوړل کورته جنگونه
 هر ماشوم ته يي آزار وو رسېدلی
 هر همزولی يي په وينو وو لړلی

د پاڼو شمېره: له ۱ تر ۲

افغان جرمن آنلاين په درنښت تاسو همکارۍ ته رابولي. په دغه پته له مور سره اړيکه ټينگه کړئ maqalat@afghan-german.de

يادونه: دليکنې د ليکنيزې بڼې پاڼوالي د ليکوال په غاړه ده ، هيله من يو خپله ليکنه له راليږلو مخکي په خيږ و لولئ

نه په كلي پري ايښي يې واړه وه
نه ځوانان ورڅخه خلاص وه نه زاړه وه
يوه ورځ فتنه را ووتله دباندې
جوړي كړي يې په كلي كې وې ساندي
تاوېده لكه تازه وي مار و هلي
ژرېده پر سر يې خاوري بادولي
چې له غمه يې په زوره چيغې وكړې
چا پوښتنه ځيني وكړه فتنې څه كړې

ويل كور مي سو خراب چې مړ پسات سو
پر كهاله مي نن د غم لښكر را مات سو
بې پساته به اوس څه كوم په كور كې
ورځي شپې به مي تير يري په سره اور كې
چا ور ږغ كړه چې فتنې ډېر غم يې مه كړه
نن خو تېر سو د سبا چاره دي وكړه
پر دنيا چې وي فتنه او آفتونه
داسې ډېر به لا پيدا كړي پساتونه
د زيانمنو ښار ته خپل قسمت رسيري
چې آفت وي چې فتنه وي پسات زيري.

د ۲۰۱۹ كال د مې د مياشتې لومړۍ ورځ ویرجینیا